



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 08-11-2024

സമയം 06.45 AM

പ്രധാന വാർത്തകൾ

- രാഷ്ട്രപതി ദ്രൗപതി മുർമു ന്യൂഡൽഹിയിൽ ഇന്ന് കേന്ദ്ര വിജിലൻസ് കമ്മീഷന്റെ വിജിലൻസ് ബോധവൽക്കരണ വാര ചടങ്ങിനെ അഭിസംബോധന ചെയ്യും.
- വയനാടും ചേലക്കരയിലും പരസ്യപ്രചാരണം അവസാനിക്കാൻ നാലു നാൾ മാത്രം. പ്രചാരണം പാരമ്യത്തിൽ .
- മത്സ്യമേഖലയിൽ ഡ്രോൺ സാങ്കേതികവിദ്യ ഉപയോഗപ്പെടുത്തുന്നതിന്റെ സാധ്യതകൾ സംബന്ധിച്ച ശില്പശാല കൊച്ചിയിൽ കേന്ദ്ര സഹമന്ത്രി ജോർജ് കുര്യൻ ഇന്ന് ഉദ്ഘാടനം ചെയ്യും.
- സംസ്ഥാന സ്കൂൾ കായികമേളയിൽ തിരുവനന്തപുരം കുതിപ്പ് തുടരുന്നു.
- ഇന്ത്യ- ദക്ഷിണാഫ്രിക്ക ആദ്യ ട്വന്റി ട്വന്റി ക്രിക്കറ്റ് ഇന്ന് ദർബനിൽ.
- ISL ഫുട്ബോളിൽ കേരള ബ്ലാസ്റ്റേഴ്സിന് വീണ്ടും തോൽവി.

വാർത്തകൾ വിശദമായി

രാഷ്ട്രപതി ദ്രൗപതി മുർമു ന്യൂഡൽഹിയിൽ ഇന്ന് കേന്ദ്ര വിജിലൻസ് കമ്മീഷന്റെ വിജിലൻസ് ബോധവൽക്കരണ വാര ചടങ്ങിനെ അഭിസംബോധന ചെയ്യും.

കേന്ദ്ര വിജിലൻസ് കമ്മീഷൻ തയ്യാറാക്കിയ മൂന്ന് ലഘുലേഖകളുടെ പ്രകാശനവും ചടങ്ങിൽ നടക്കും. വിജിലൻസ്

ബോധവൽക്കരണ വാരത്തിൽ തപാൽ വകുപ്പ് പുറപ്പെടുവിച്ച പ്രത്യേക കവറും പുറത്തിറക്കും.



വയനാട് ലോക്സഭാ മണ്ഡലത്തിലും ചേലക്കര നിയമസഭാ മണ്ഡലത്തിലും പരസ്യപ്രചാരണം അവസാനിക്കാൻ നാലു നാൾ മാത്രം. അവസാന മണിക്കൂറുകളിൽ വോട്ടുറപ്പിയ്ക്കുന്നതിന് കരുതിവെച്ച തന്ത്രങ്ങളെല്ലാം പുറത്തെടുത്ത് എതിരാളികൾക്കെതിരെ പ്രയോഗിക്കുകയാണ് മുന്നണികളും സ്ഥാനാർത്ഥികളും. പാലക്കാട് കള്ളപ്പണാരോപണവും, വനിതകൾ താമസിച്ച റൂമിലെ പോലീസ് പരിശോധനയും മണ്ഡലത്തിലെ പ്രചാരണത്തെ പൂർണ്ണമായും മാറ്റിമറിച്ചു. വയനാടും ചേലക്കരയും ബുധനാഴ്ച ബുത്തിലെത്തുമ്പോൾ, പാലക്കാട് ഈ മാസം 20 നാണ് വോട്ടെടുപ്പ്.



വയനാട്ടിലെ ജനങ്ങൾക്ക് പ്രധാനമന്ത്രി നരേന്ദ്രമോദി നൽകിയ വാഗ്ദാനങ്ങൾ ഒന്നും പാലിച്ചില്ലെന്ന് കോൺഗ്രസ് അഖിലേന്ത്യ പ്രസിഡന്റ് മല്ലികാർജുൻ ഖാർഗെ കുറ്റപ്പെടുത്തി. UDF സ്ഥാനാർത്ഥി പ്രിയങ്ക ഗാന്ധിയുടെ തെരഞ്ഞെടുപ്പ് പ്രചാരണാർത്ഥം നിലമ്പൂർ ചന്തക്കുന്നിൽ നടന്ന പൊതുയോഗം ഉദ്ഘാടനം ചെയ്യുകയായിരുന്നു അദ്ദേഹം.

കേരളം 2000 കോടി രൂപയുടെ പുനരധിവാസ പാക്കേജിനായി അപേക്ഷിച്ചിട്ടും ഒരു സഹായവും അനുവദിച്ചില്ല. BJP ഭരിക്കുന്ന സംസ്ഥാനങ്ങൾക്കാണ് കേന്ദ്ര സഹായത്തിന്റെ ഭൂരിഭാഗവും ലഭിച്ചുകൊണ്ടിരിക്കുന്നതെന്നും ഖാർഗെ പറഞ്ഞു.



കോൺഗ്രസിന്റെ മത നിരപേക്ഷ മുഖം മുടി പൂർണ്ണമായും അഴിഞ്ഞു വീഴുന്ന കാഴ്ചയാണ് വയനാട് ഉപതെരഞ്ഞെടുപ്പിലെന്ന് മുഖ്യമന്ത്രി പിണറായി വിജയൻ കുറ്റപ്പെടുത്തി. ജമാ അത്തെ ഇസ്ലാമിയുടെ പിന്തുണയുള്ള സ്ഥാനാർത്ഥിയായാണ് വയനാട്ടിൽ പ്രിയങ്ക ഗാന്ധി മത്സരിക്കുന്നതെന്ന് അദ്ദേഹം ഫേസ്ബുക്ക് പോസ്റ്റിൽ പറഞ്ഞു.



വയനാട് ലോക്സഭാ ഉപതെരഞ്ഞെടുപ്പിന് ദിവസങ്ങൾ മാത്രം ബാക്കി നിൽക്കെ പരമാവധി വോട്ടർമാരെ നേരിൽകണ്ട് വോട്ടുറപ്പിക്കാൻ തിരക്കിലാണ് മുന്നണികൾ...

ജില്ലാ പ്രതിനിധി അരുൺ വിൻസെന്റിന്റെ റിപ്പോർട്ടിലേക്ക്...

.....(വോയ്സ്)....



BJP സംസ്ഥാന പ്രഭാരി പ്രകാശ് ജാവ്ദേക്കർ ഇന്ന് താമരശേരിയിൽ NDA സ്ഥാനാർത്ഥിയുടെ പ്രചാരണ പരിപാടിയിൽ പങ്കെടുക്കും.



പ്രതിപക്ഷ നേതാവ് VD സതീശനും കോൺഗ്രസ് പ്രവർത്തക സമിതി അംഗം രമേശ് ചെന്നിത്തലയും മുൻ KPCC പ്രസിഡന്റ് മുല്ലപ്പള്ളി രാമചന്ദ്രനും ഇന്ന് വയനാട് മണ്ഡലത്തിൽ പ്രചാരണം നടത്തും. വിവിധയിടങ്ങളിൽ കുടുംബയോഗങ്ങളിൽ ഇവർ പങ്കെടുക്കും.



ഒളിമ്പ്യനും ഹരിയാന നിയമസഭയിലെ കോൺഗ്രസ് MLA യുമായ വിനേഷ് ഫോഗട്ടും വയനാട്ടിൽ ഇന്ന് വിവിധ കുടുംബ യോഗങ്ങളിൽ പങ്കെടുക്കും.



തേര് കാറ്റും, തെരഞ്ഞെടുപ്പ് കാറ്റും ഒരുമിച്ചു വീശുന്ന പാലക്കാട് , പ്രചാരണ ചൂടിപ്പോൾ അതിന്റെ മുർദ്ധന്യത്തിലാണ്.

വിശദാംശങ്ങളുമായി ആകാശവാണി ജില്ലാ പ്രതിനിധി ഫൈസൽ അലിമുത്ത്.

.....(വോയ്സ്)



ചേലക്കര മണ്ഡലത്തിൽ മുതിർന്ന നേതാക്കളാണ് സ്ഥാനാർത്ഥികൾക്കൊപ്പം ജനങ്ങളെ നേരിട്ടുകണ്ട് വോട്ടു തേടുന്നത്.

കൂടുതൽ വിവരങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിത പ്രതാപ്.

.....(വോയ്സ്).....



മത്സ്യമേഖലയിൽ ഡ്രോൺ സാങ്കേതികവിദ്യ ഉപയോഗപ്പെടുത്തുന്നതിന്റെ സാധ്യതകൾ സംബന്ധിച്ച ശില്പശാല കൊച്ചി സെൻട്രൽ മറൈൻ ഫിഷറീസ് റിസർച്ച് ഇൻസ്റ്റിറ്റ്യൂട്ടിൽ കേന്ദ്ര സഹമന്ത്രി ജോർജ് കുര്യൻ ഉദ്ഘാടനം ചെയ്യും. ലൈവ് ഡമൺസ്ട്രേഷനും ഇതിന്റെ ഭാഗമായി സംഘടിപ്പിച്ചിട്ടുണ്ട്.

സിഫ്നെറ്റിൽ നടക്കുന്ന ചടങ്ങിൽ മത്സ്യബന്ധന ബോട്ടുകളുടെ രജിസ്ട്രേഷൻ, സർട്ടിഫിക്കേഷൻ, സർവ്വേ സംബന്ധിച്ച ഏകദിന ശില്പശാലയും ജോർജ് കുര്യൻ ഉദ്ഘാടനം ചെയ്യും.



കൊച്ചിയിൽ സംസ്ഥാന സ്കൂൾ കായികമേളയിൽ തിരുവനന്തപുരം കുതിപ്പ് തുടരുന്നു. ഗെയിംസ് വിഭാഗത്തിൽ 419 ഇനങ്ങൾ പിന്നിട്ടപ്പോൾ തിരുവനന്തപുരം 1021 പോയിന്റോടെ 121 സ്വർണവും 77 വെള്ളിയും 91 വെങ്കലവുമായി ഏറെ മുന്നിലാണ്. കണ്ണൂർ 55 സ്വർണവും 52 വെള്ളിയും 59 വെങ്കലവും നേടി 558 പോയിന്റോടെ രണ്ടാം സ്ഥാനത്തുണ്ട്. 545 പോയിന്റുമായി മൂന്നാം സ്ഥാനത്തു നിൽക്കുന്ന തൃശ്ശൂരിന് 56 സ്വർണ്ണവും 41 വെള്ളിയും 63 വെങ്കലവും ലഭിച്ചു.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ.

.....(വോയ്സ്).....

ഇന്നലെ ആരംഭിച്ച അത്ലറ്റിക്സ് ഇനങ്ങളിൽ 4 റെക്കോർഡുകൾ പിറന്നു. സീനിയർ ആൺകുട്ടികളുടെ പോൾ വോൾട്ടിൽ എറണാകുളത്തിന്റെ ശിവ ദേവ് രാജീവ്, 400 മീറ്റർ ഓട്ടത്തിൽ തിരുവനന്തപുരത്തിന്റെ മുഹമ്മദ് അഷ്ഫാഖ് , 3000 മീറ്റർ ഓട്ടത്തിൽ മലപ്പുറത്തിന്റെ മുഹമ്മദ് അമീൻ എന്നിവരാണ് റെക്കോർഡുകൾ കുറിച്ചത്. മലപ്പുറത്തിന്റെ തന്നെ മുഹമ്മദ് ജസീൽ 3000 മീറ്റർ ഓട്ടത്തിൽ ബെറ്റർ മീറ്റ് റെക്കോർഡിന് ഉടമയായി.

അത്ലറ്റിക്സ് ഇനങ്ങളിൽ 15 മത്സരങ്ങൾ പൂർത്തിയായപ്പോൾ നാല് സ്വർണവും 2 വെള്ളിയും നാല് വെങ്കലവും നേടി 30 പോയിന്റോടെ മലപ്പുറം ഒന്നാം സ്ഥാനത്താണ്. നാല് സ്വർണ്ണവും ഒരു വെള്ളിയും ആറ്

വെങ്കലവുമായി 29 പോയിന്റുമായി പാലക്കാടാണ് തൊട്ടടുത്ത്. 19 പോയിന്റ് ലഭിച്ച എറണാകുളത്തിനാണ് മൂന്നാം സ്ഥാനം.

85 മത്സരങ്ങൾ പൂർത്തിയാക്കിയ അക്വാറ്റിക്സിൽ 62 സ്വർണ്ണവും 46 വെള്ളിയും 47 വെങ്കലവുമായി 551 പോയിന്റോടെ തിരുവനന്തപുരമാണ് മുന്നിൽ. രണ്ടാം സ്ഥാനത്തെത്തിയ ആതിഥേയരായ എറണാകുളം ജില്ലയ്ക്ക് 139 പോയിന്റും, മൂന്നാം സ്ഥാനത്തുള്ള കോട്ടയം ജില്ലയ്ക്ക് 80 പോയിന്റുമാണ് നിലവിൽ ഉള്ളത്.



ഇന്ത്യ- ദക്ഷിണാഫ്രിക്ക ആദ്യ ട്വന്റി ട്വന്റി ക്രിക്കറ്റ് മത്സരം ഇന്ന് ദക്ഷിണാഫ്രിക്കയിലെ ദർബനിൽ. ഇന്ത്യൻ സമയം വൈകിട്ട് എട്ടരയ്ക്കാണ് മത്സരം.

ICC ട്വന്റി ട്വന്റി ലോകകപ്പ് ഫൈനലിൽ ദക്ഷിണാഫ്രിക്കയെ തോൽപ്പിച്ചതിന്റെ ആത്മവിശ്വാസവുമായാണ് ക്യാപ്റ്റൻ സൂര്യകുമാർ യാദവിന്റെ നേതൃത്വത്തിൽ ടീം ഇന്ത്യ കളിക്കാനിറങ്ങുന്നത്. ICC ട്വന്റി ട്വന്റി റാങ്കിങ്ങിൽ നിലവിൽ ഇന്ത്യയാണ് ഒന്നാം സ്ഥാനത്ത് .ദക്ഷിണാഫ്രിക്ക ആറാം സ്ഥാനത്താണ് .

നാലു മത്സര പരമ്പരയിലെ രണ്ടാം മത്സരം ഞായറാഴ്ചയാണ്.



ISL ഫുട്ബോളിൽ കേരള ബ്ലാസ്റ്റേഴ്സിന് വീണ്ടും തോൽവി. കൊച്ചിയിൽ ഹൈദരാബാദ് FC ഒന്നിനെതിരെ രണ്ടു ഗോളുകൾക്കാണ് കേരള ബ്ലാസ്റ്റേഴ്സിനെ പരാജയപ്പെടുത്തിയത്. ISL ൽ കേരള ബ്ലാസ്റ്റേഴ്സിന്റെ തുടർച്ചയായ മൂന്നാം തോൽവിയാണിത്.

ഇന്ന് വൈകിട്ട് 7.30 ന് ബംഗലൂരുവിൽ ബംഗലൂരു FC, നോർത്ത് ഇന്ത്യ യുണൈറ്റഡിനെ നേരിടും.



CBSE സംസ്ഥാന സ്കൂൾ കലോത്സവത്തിന് പാലക്കാട്, കണ്ണികോട് ഇന്ന് തുടക്കമാകും. മൂന്ന് ദിവസങ്ങളിൽ 36 വേദികളിലായി നടക്കുന്ന മത്സരങ്ങളിൽ എണ്ണായിരത്തിൽ അധികം വിദ്യാർത്ഥികൾ പങ്കെടുക്കും.



അലിഗഡ് മുസ്ലീം സർവകലാശാലയുടെ ന്യൂനപക്ഷ പദവി സംബന്ധിച്ച വിഷയത്തിൽ സുപ്രീം കോടതിയുടെ ഏഴംഗ ഭരണഘടനാ ബെഞ്ച് ഇന്ന് വിധി പറയും. ചീഫ് ജസ്റ്റിസ് DY ചന്ദ്രചൂഡ് നേതൃത്വം നൽകുന്ന ഭരണഘടനാ ബെഞ്ചാണ് വിധി പറയുന്നത്.

ചീഫ് ജസ്റ്റിസ് DY ചന്ദ്രചൂഡിന്റെ അവസാന പ്രവൃത്തി ദിവസമാണ് ഇന്ന്. ഉച്ചയ്ക്ക് രണ്ടിന് ഒന്നാം നമ്പർ കോടതിമുറിയിൽ സെറിമോണിയൽ ബെഞ്ച് സിറ്റിംഗ് നടത്തി അദ്ദേഹത്തിന് സഹപ്രവർത്തകർ ഔദ്യോഗിക യാത്രയപ്പ് നൽകും.



റെയിൽവെ ലെവൽ ക്രോസിംഗുകൾ , വെദ്യുതി കൊണ്ട് പ്രവർത്തിപ്പിക്കുന്ന സംവിധാനത്തിലേക്ക് മാറുന്നു. പാലക്കാട് റെയിൽവെ ഡിവിഷൻ കീഴിലെ പരപ്പനങ്ങാടിക്കും കടലുണ്ടിക്കും ഇടയിലെ ഗേറ്റ് വൈദ്യുതി സംവിധാനത്തിലേക്ക് മാറ്റി കൊണ്ടാണ് പദ്ധതിക്ക് തുടക്കം കുറിച്ചത്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി K.O.ശശിധരൻ.

.....(വോയ്സ്).....



തിരുർ താലൂക്ക് ഓഫീസിലെ ഡെപ്യൂട്ടി തഹസീൽദാർ P.B ചാലിബിനെ കാണാതായതിനെ തുടർന്ന് പോലീസ് അന്വേഷണം ഊർജിതമാക്കി. ബുധനാഴ്ചയാണ് വൈകിട്ട് ഓഫീസിൽനിന്നു വരുന്ന വഴി ചാലിബിനെ കാണാതായത് .



കണ്ണൂർ ADM ആയിരുന്ന കെ. നവീൻ ബാബുവിന്റെ മരണത്തെ തുടർന്ന് റിമാന്റിൽ കഴിയുന്ന ജില്ലാ പഞ്ചായത്ത് മുൻ പ്രസിഡന്റ് P.P ദിവ്യയുടെ ജാമ്യാ പേക്ഷയിൽ തലശ്ശേരി ജില്ലാ സെഷൻസ് കോടതി ഇന്ന് വിധി പറയും. 11 ദിവസമായി കണ്ണൂർ വനിതാ ജയിലിലാണ് പി.പി.ദിവ്യ. അതിനിടെ ജില്ലാ കമ്മറ്റി അംഗമായിരുന്ന പി.പി. ദിവ്യയെ ഇരിണാവ്

ഡാം ബ്രാഞ്ചിലേക്ക് തരംതാഴ്ത്താൻ സി.പി.ഐ.എം.കണ്ണൂർ ജില്ലാ സെക്രട്ടേറിയറ്റ് തീരുമാനിച്ചു.



മാധ്യമങ്ങളുടെ സ്വാതന്ത്ര്യം നിയന്ത്രിക്കാനാവില്ലെന്നും, അഭിപ്രായസ്വാതന്ത്ര്യം ഭരണഘടനാപരമായ അവകാശമാണെന്നും ഹൈക്കോടതി വ്യക്തമാക്കി. മാധ്യമപ്രവർത്തനത്തിന് മാർഗനിർദ്ദേശം വേണമെന്ന ആവശ്യം ഹൈക്കോടതി തള്ളി. കോടതിയുടെ പരിഗണനയിൽ ഇരിക്കുന്ന കേസുകളിൽ മാധ്യമ വിചാരണ പാടില്ലെന്നും ജസ്റ്റിസ് A.K ജയശങ്കരൻ നമ്പ്യാർ നേതൃത്വം നൽകുന്ന അഞ്ചംഗ ബെഞ്ച് നിർദ്ദേശം നൽകി. ഏതാനും വർഷം മുമ്പ് അഭിഭാഷകരും, മാധ്യമപ്രവർത്തകരും തമ്മിലുണ്ടായ സംഘർഷത്തിന്റെ പശ്ചാത്തലത്തിൽ മാധ്യമങ്ങളെ നിയന്ത്രിക്കണമെന്നാവശ്യപ്പെട്ട് സമർപ്പിച്ച ഒരു കൂട്ടം ഹർജികൾ കോടതി തീർപ്പാക്കി.

